



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និង ហិរញ្ញវត្ថុ

លេខ...៥៥៤២.....សហវ.២២៣

ប្រកាស

ស្តីពី

**វិធាននិងនីតិវិធីនៃការអនុវត្តអាករលើតម្លៃបន្ថែមចំពោះ
ប្រតិបត្តិការពាណិជ្ជកម្មតាមប្រព័ន្ធអេឡិចត្រូនិក**

ឧបនាយករដ្ឋមន្ត្រី

រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំងនិងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ចនិងហិរញ្ញវត្ថុ
- បានឃើញព្រះរាជក្រមលេខ នស/រកម/០៥០៨/០១៦ ចុះថ្ងៃទី១៣ ខែឧសភា ឆ្នាំ២០០៨ ដែលប្រកាសឱ្យប្រើច្បាប់ស្តីពីប្រព័ន្ធហិរញ្ញវត្ថុសាធារណៈ
- បានឃើញព្រះរាជក្រមលេខ នស/រកម/០២៩៧/០៣ ចុះថ្ងៃទី២៤ ខែកុម្ភៈ ឆ្នាំ១៩៩៧ ដែលប្រកាសឱ្យប្រើច្បាប់ស្តីពីសារពើពន្ធ
- បានឃើញព្រះរាជក្រមលេខ នស/រកម/០៣០៣/០១០ ចុះថ្ងៃទី៣១ ខែមីនា ឆ្នាំ២០០៣ ដែលប្រកាសឱ្យប្រើច្បាប់ស្តីពីវិសោធនកម្មនៃច្បាប់ស្តីពីសារពើពន្ធ
- បានឃើញព្រះរាជក្រមលេខ នស/រកម/១១១៩/០១៧ ចុះថ្ងៃទី០២ ខែវិច្ឆិកា ឆ្នាំ២០១៩ ដែលប្រកាសឱ្យប្រើច្បាប់ស្តីពីពាណិជ្ជកម្មតាមប្រព័ន្ធអេឡិចត្រូនិក
- បានឃើញអនុក្រឹត្យលេខ ៤៨៨ អនក្រ.បក ចុះថ្ងៃទី១៦ ខែតុលា ឆ្នាំ២០១៣ ស្តីពីការរៀបចំនិងការប្រព្រឹត្តទៅនៃក្រសួងសេដ្ឋកិច្ចនិងហិរញ្ញវត្ថុ

- បានឃើញអនុក្រឹត្យលេខ ៧៥ អនក្រ.បក ចុះថ្ងៃទី២៥ ខែឧសភា ឆ្នាំ២០១៧ ស្តីពីការកែសម្រួលអនុក្រឹត្យលេខ ៤៨៨ អនក្រ.បក ចុះថ្ងៃទី១៦ ខែតុលា ឆ្នាំ២០១៣ ស្តីពីការរៀបចំនិងការប្រព្រឹត្តទៅនៃក្រសួងសេដ្ឋកិច្ចនិងហិរញ្ញវត្ថុ
- បានឃើញអនុក្រឹត្យលេខ ១១៤ អនក្រ.បក ចុះថ្ងៃទី២៤ ខែធ្នូ ឆ្នាំ១៩៩៩ ស្តីពីអាករលើតម្លៃបន្ថែម
- បានឃើញអនុក្រឹត្យលេខ ៦៥ អនក្រ.បក ចុះថ្ងៃទី៨ ខែមេសា ឆ្នាំ២០២១ ស្តីពីការអនុវត្តអាករលើតម្លៃបន្ថែមចំពោះពាណិជ្ជកម្មតាមប្រព័ន្ធអេឡិចត្រូនិក
- យោងតាមតម្រូវការចាំបាច់របស់ក្រសួងសេដ្ឋកិច្ចនិងហិរញ្ញវត្ថុ

សម្រេច

ប្រការ ១.- គោលបំណង

ប្រកាសនេះ មានគោលបំណងកំណត់វិធាននិងនីតិវិធីអនុវត្ត និងគ្រប់គ្រងការប្រមូលអាករលើតម្លៃបន្ថែមលើការផ្គត់ផ្គង់ទំនិញឌីជីថល ឬសេវាឌីជីថលដែលធ្វើប្រតិបត្តិការពាណិជ្ជកម្មតាមប្រព័ន្ធអេឡិចត្រូនិកដោយអ្នកជាប់ពន្ធអនិវាសនជនដែលមិនមានគ្រឹះស្ថានអចិន្ត្រៃយ៍នៅព្រះរាជាណាចក្រកម្ពុជា សម្រាប់ប្រើប្រាស់ក្នុងព្រះរាជាណាចក្រកម្ពុជាស្របតាមអនុក្រឹត្យលេខ ៦៥ អនក្រ.បក ចុះថ្ងៃទី៨ ខែមេសា ឆ្នាំ២០២១ ស្តីពីការអនុវត្តអាករលើតម្លៃបន្ថែមចំពោះពាណិជ្ជកម្មតាមប្រព័ន្ធអេឡិចត្រូនិក។

ប្រការ ២.- វិសាលភាព

ប្រកាសនេះ មានវិសាលភាពអនុវត្តចំពោះការផ្គត់ផ្គង់ទំនិញឌីជីថល ឬសេវាឌីជីថលតាមប្រព័ន្ធអេឡិចត្រូនិក ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិក ដែលធ្វើឡើងដោយអ្នកផ្គត់ផ្គង់អនិវាសនជននៅក្រៅព្រះរាជាណាចក្រកម្ពុជាមកព្រះរាជាណាចក្រកម្ពុជា និងចំពោះអ្នកជាប់ពន្ធអនិវាសនជនដែលទទួលបានការផ្គត់ផ្គង់ទំនិញឌីជីថល ឬសេវាឌីជីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិកពីអ្នកជាប់ពន្ធអនិវាសនជន។

ប្រការ ៣.- បុគ្គលជាប់អាករ

សម្រាប់គោលដៅនៃប្រកាសនេះ បុគ្គលជាប់អាករ សំដៅដល់៖

១- អ្នកជាប់ពន្ធអនិវាសនជន ដែលធ្វើការផ្គត់ផ្គង់ទំនិញឌីជីថល ឬសេវាឌីជីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិកចូលមកក្នុងព្រះរាជាណាចក្រកម្ពុជា ដែលត្រូវមានកាតព្វកិច្ចចុះបញ្ជីអាករលើតម្លៃបន្ថែម ដូចមានចែងក្នុងប្រការ ១១។

២- អ្នកជាប់ពន្ធតាមរបបស្វ័យប្រកាស ដែលទទួលបានការផ្គត់ផ្គង់ទំនិញឌីជីថល ឬសេវាឌីជីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិកពីអ្នកជាប់ពន្ធអនិវាសនជន។

ប្រការ ៤.- ការផ្គត់ផ្គង់មិនជាប់អាករ

ការផ្គត់ផ្គង់ទំនិញឌីជីថល ឬសេវាឌីជីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិកនូវទំនិញ ឬសេវាដូចមានចែងក្នុងមាត្រា ៥៧ នៃច្បាប់ស្តីពីសារពើពន្ធ ត្រូវបានចាត់ទុកជាការផ្គត់ផ្គង់មិនជាប់អាករ។

ប្រការ ៥.- តម្លៃជាប់អាករ

សម្រាប់គោលដៅនៃប្រកាសនេះ តម្លៃជាប់អាករត្រូវកំណត់ដូចខាងក្រោម៖

១- តម្លៃជាប់អាករនៃការផ្គត់ផ្គង់ គឺជាថ្លៃទំនិញឌីជីថល ឬសេវាឌីជីថល ដែលអ្នកលក់យកពីអ្នកទិញ។



២- ក្នុងករណីដែលការទូទាត់ចំពោះការផ្គត់ផ្គង់ជាប់អាករជាសំណងអ្វីមួយក្រៅពីប្រាក់កាស ដើម្បីជាផលប្រយោជន៍ផ្ទាល់ ឬប្រយោលដល់អ្នកផ្គត់ផ្គង់ សំណងនោះត្រូវគិតបញ្ចូលក្នុងតម្លៃជាប់អាករតាមតម្លៃទីផ្សារ។

៣- ប្រសិនបើតម្លៃជាប់អាកររបស់ទំនិញដីថល ឬសេវាដីថលដែលបានផ្គត់ផ្គង់មិនតំណាងឱ្យតម្លៃពិត រដ្ឋបាលសារពើពន្ធអាចកំណត់ចេញនូវតម្លៃមួយ ហើយតម្លៃនោះត្រូវចាត់ទុកជាតម្លៃត្រឹមត្រូវរហូតដល់ពេលមានភស្តុតាងបញ្ជាក់ដែលរដ្ឋបាលសារពើពន្ធយល់ព្រម។

ប្រការ ៦.- ពេលផ្គត់ផ្គង់

អាករលើតម្លៃបន្ថែម ត្រូវដល់កំណត់ និងត្រូវបង់នៅពេលផ្គត់ផ្គង់។ ពេលផ្គត់ផ្គង់ ត្រូវបានកំណត់ដូចតទៅ៖

១- ចំពោះអ្នកជាប់ពន្ធអនិវាសនជន ពេលផ្គត់ផ្គង់គឺជាពេលមុនគេក្នុងចំណោមពេលដែលវិក្កយបត្រត្រូវបានចេញ ឬពេលទំនិញដីថលត្រូវបានប្រគល់ ឬសេវាដីថលត្រូវបានបំពេញ ឬការទូទាត់ត្រូវបានទទួល។

២- ចំពោះអ្នកជាប់ពន្ធតាមរបបស្វ័យប្រកាសដែលទទួលការផ្គត់ផ្គង់ទំនិញដីថល ឬសេវាដីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិកត្រូវគិតអាករជំនួសអ្នកផ្គត់ផ្គង់អនិវាសនជន ពេលផ្គត់ផ្គង់គឺជាពេលមុនគេក្នុងចំណោមពេលដែលទំនិញដីថលត្រូវបានប្រគល់ ឬសេវាដីថលត្រូវបានបំពេញ ឬការទូទាត់ត្រូវដល់កំណត់ ឬបានទូទាត់។

ប្រការ ៧.- អត្រាអាករ

អាករលើតម្លៃបន្ថែមត្រូវកំណត់តាមអត្រា ១០ភាគរយ លើតម្លៃជាប់អាករចំពោះការផ្គត់ផ្គង់ទំនិញដីថល ឬសេវាដីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិក។

ប្រការ ៨.- ឥណទានអាករលើធាតុចូល

ចំពោះការផ្គត់ផ្គង់ទំនិញដីថល ឬសេវាដីថលពីអាជីវកម្មទៅអាជីវកម្ម ប្រាក់អាករដែលបុគ្គលជាប់អាករ ដូចមានចែងក្នុងកថាខណ្ឌ ២ នៃប្រការ ៣ បានបង់តាមវិធីគិតអាករជំនួស ត្រូវបានអនុញ្ញាតជាឥណទានអាករលើធាតុចូល។ ឥណទានអាករលើធាតុចូល ត្រូវអនុវត្តតាមបទបញ្ញត្តិនៃមាត្រា ២៩ ដល់មាត្រា ៣៩ និងមាត្រា ៤១ នៃអនុក្រឹត្យស្តីពីអាករលើតម្លៃបន្ថែម។

ប្រការ ៩.- កាតព្វកិច្ចបង់ពន្ធចំពោះការផ្គត់ផ្គង់ទំនិញដីថល ឬសេវាដីថលពីអាជីវកម្មដោយអ្នកប្រើប្រាស់

បុគ្គលជាប់អាករដូចមានចែងក្នុងកថាខណ្ឌ ១ នៃប្រការ ៣ ដែលបានផ្គត់ផ្គង់ទំនិញដីថល ឬសេវាដីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិក ដល់អតិថិជនដែលមិនបានចុះបញ្ជីតាមរបបស្វ័យប្រកាស ឬអ្នកប្រើប្រាស់ក្នុងព្រះរាជាណាចក្រកម្ពុជា ត្រូវមានកាតព្វកិច្ចដាក់លិខិតប្រកាស និងបង់ប្រាក់អាករលើតម្លៃបន្ថែមជូនរដ្ឋបាលសារពើពន្ធយ៉ាងយឺតបំផុតត្រឹមថ្ងៃទី២០ នៃខែបន្ទាប់ពីខែដែលមានការផ្គត់ផ្គង់។

ឧទាហរណ៍៖ បុគ្គលអនិវាសនជន “ក” បានផ្គត់ផ្គង់ទំនិញដីថល ដែលមានតម្លៃជាប់អាករចំនួន ៥០ ០០០ ដុល្លារក្នុងខែឧសភា ឆ្នាំ២០២១ ទៅឱ្យអ្នកប្រើប្រាស់នៅក្នុងព្រះរាជាណាចក្រកម្ពុជា (មិនមែនជាអ្នកជាប់ពន្ធតាមរបបស្វ័យប្រកាស)។ បុគ្គលអនិវាសនជន “ក” ត្រូវចេញវិក្កយបត្រដោយរួមបញ្ចូលតម្លៃទំនិញនិងអាករចំនួន ៥៥ ០០០ ដុល្លារ ឬចេញវិក្កយបត្រថ្លៃទំនិញចំនួន ៥០ ០០០ ដុល្លារ រួមអាករលើតម្លៃបន្ថែមចំនួន ៥ ០០០ ដុល្លារ។

ដូចនេះ បុគ្គលអនិវាសនជន “ក” ត្រូវតំណាងអាករដោយប្រើអត្រាប្តូរប្រាក់ជាប្រាក់រៀល ដើម្បីដាក់លិខិតប្រកាស និងបង់ប្រាក់អាករលើតម្លៃបន្ថែមជូនរដ្ឋបាលសារពើពន្ធយ៉ាងយឺតបំផុតត្រឹមថ្ងៃទី២០ ខែមិថុនា ឆ្នាំ២០២១។

ប្រការ ១០.- កាតព្វកិច្ចបង់ពន្ធចំពោះការផ្គត់ផ្គង់ទំនិញដីថល ឬសេវាដីថលពីអាជីវកម្មដោយអាជីវកម្ម

១- បុគ្គលជាប់អាករដូចមានចែងក្នុងកថាខណ្ឌ ១ នៃប្រការ ៣ ដែលបានផ្គត់ផ្គង់ទំនិញដីថល ឬសេវាដីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិក ដល់បុគ្គលជាប់អាករដូចមានចែងក្នុងកថាខណ្ឌ ២ នៃប្រការ ៣

ត្រូវមានកាតព្វកិច្ចដាក់លិខិតប្រកាសជូនរដ្ឋបាលសារពើពន្ធយ៉ាងយឺតបំផុតត្រឹមថ្ងៃទី២០ នៃខែបន្ទាប់ពីខែដែលមានការផ្គត់ផ្គង់ ប៉ុន្តែមិនត្រូវឱ្យបង់ប្រាក់អាករលើតម្លៃបន្ថែមទេ។

២- បុគ្គលជាប់អាករដូចមានចែងក្នុងកថាខណ្ឌ ២ នៃប្រការ ៣ ដែលទទួលបានការផ្គត់ផ្គង់ទំនិញឌីជីថល ឬសេវាឌីជីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិកដែលធ្វើឡើងដោយបុគ្គលអនិវាសនជន ត្រូវប្រមូលអាករតាមវិធីគិតអាករជំនួស (Reverse Charge) ហើយធ្វើការដាក់លិខិតប្រកាស និងបង់ប្រាក់អាករលើតម្លៃបន្ថែមជូនរដ្ឋបាលសារពើពន្ធយ៉ាងយឺតបំផុតត្រឹមថ្ងៃទី២០ នៃខែបន្ទាប់ពីខែដែលមានការផ្គត់ផ្គង់។

ឧទាហរណ៍៖ បុគ្គលអនិវាសនជន “ក” បានផ្គត់ផ្គង់ទំនិញឌីជីថលមួយដល់ក្រុមហ៊ុន “ខ” ដែលជាបុគ្គលនិវាសនជនជាប់ពន្ធតាមរបបស្វ័យប្រកាស។ បុគ្គលអនិវាសនជន “ក” បានចេញវិក្កយបត្រដែលមានតម្លៃជាប់អាករចំនួន ៤ ០០០ ដុល្លារ ក្នុងខែឧសភា ឆ្នាំ២០២១។ ករណីនេះ ពេលក្រុមហ៊ុន “ខ” ធ្វើការទូទាត់ទឹកប្រាក់ចំនួន ៤ ០០០ ដុល្លារនោះទៅឱ្យបុគ្គលអនិវាសនជន “ក” ហើយក្រុមហ៊ុន “ខ” ត្រូវគណនាអាករលើតម្លៃបន្ថែមលើទឹកប្រាក់ចំនួន ៤ ០០០ ដុល្លារគុណ ១០ភាគរយ ស្មើ ៤០០ ដុល្លារ ដោយប្រើអត្រាប្តូរប្រាក់ជាប្រាក់រៀល ដើម្បីដាក់លិខិតប្រកាស និងបង់ប្រាក់អាករលើតម្លៃបន្ថែមជូនរដ្ឋបាលសារពើពន្ធយ៉ាងយឺតបំផុតត្រឹមថ្ងៃទី២០ ខែមិថុនា ឆ្នាំ២០២១។

ប្រការ ១១.- ការចុះបញ្ជីអាករលើតម្លៃបន្ថែម

១- បុគ្គលជាប់អាករដូចមានចែងក្នុងកថាខណ្ឌ ១ នៃប្រការ ៣ ដែលធ្វើការផ្គត់ផ្គង់ទំនិញឌីជីថល ឬសេវាឌីជីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិកមកព្រះរាជាណាចក្រកម្ពុជា មានផលរបរប្រចាំឆ្នាំក្នុងកម្រិតចាប់ពី ២៥០ លានរៀលឡើងទៅ ឬរំពឹងថាមានផលរបរក្នុងរយៈពេលបីខែជាប់គ្នាណាមួយដែលបានបញ្ចប់នៅក្នុងឆ្នាំប្រតិទិនចរន្តចាប់ពី ៦០ លានរៀលឡើងទៅ ត្រូវមានកាតព្វកិច្ចចុះបញ្ជីអាករលើតម្លៃបន្ថែមសាមញ្ញ (Simplified VAT Registration) ឱ្យបានស្រេចបាច់ក្នុងអំឡុងពេល ៣០ថ្ងៃក្រោយផលរបរដល់កំណត់ត្រូវចុះបញ្ជី ដូចមានចែងក្នុងកថាខណ្ឌនេះ។

២- ការបំពេញបែបបទស្នើសុំចុះបញ្ជីអាករលើតម្លៃបន្ថែម ត្រូវបានកំណត់ជាភាសាខ្មែរ ឬជាភាសាអង់គ្លេសដោយអនុវត្តដូចខាងក្រោម៖

- ក- ចុះបញ្ជីតាមប្រព័ន្ធអេឡិចត្រូនិក (E-registration) តាមរយៈគេហទំព័រ <https://www.tax.gov.kh> តាមទម្រង់និងព័ត៌មានដែលកំណត់ដោយរដ្ឋបាលសារពើពន្ធ ឬចុះបញ្ជីដោយផ្ទាល់នៅរដ្ឋបាលសារពើពន្ធ។
- ខ- ចំពោះការចុះបញ្ជីតាមរយៈគេហទំព័រ ឬការចុះបញ្ជីដោយផ្ទាល់នៅរដ្ឋបាលសារពើពន្ធ អ្នកជាប់ពន្ធអនិវាសនជនអាចជ្រើសរើសប្រើប្រាស់សេវារបស់ភ្នាក់ងារសេវាកម្មពន្ធដារ ដើម្បីសម្របសម្រួលក្នុងការចុះបញ្ជីនៅព្រះរាជាណាចក្រកម្ពុជា។
- គ- ឯកសារតម្រូវសម្រាប់ការចុះបញ្ជីមានដូចខាងក្រោម៖
 - ពាក្យស្នើសុំចុះបញ្ជីអាករលើតម្លៃបន្ថែម
 - វិញ្ញាបនបត្របញ្ជាក់ការចុះបញ្ជីរបស់អ្នកជាប់ពន្ធអនិវាសនជន
 - ឯកសារបញ្ជាក់អត្តសញ្ញាណដែលមានសុពលភាពរបស់ម្ចាស់ឬអ្នកតំណាង (អត្តសញ្ញាណប័ណ្ណ ឬលិខិតឆ្លងដែន)
 - រូបថតបច្ចុប្បន្នមិនលើសពីរយៈពេលបីខែ ដែលមានទំហំ ៣៥ x ៤៥មិល្លីម៉ែត្រ និងមានផ្ទៃខាងក្រោយពណ៌សចំនួន ០២សន្លឹក របស់នាយក ឬអ្នកតំណាង
 - លិខិតបញ្ជាក់ព័ត៌មានគណនីធនាគាររបស់អ្នកជាប់ពន្ធអនិវាសនជន ដែលចេញដោយ ឬបោះពុម្ពចេញពីប្រព័ន្ធធនាគាររបស់អ្នកជាប់ពន្ធអនិវាសនជន។

ឯកសារតម្រូវខាងលើនេះ អាចប្រើប្រាស់ជាភាសាបរទេស ដោយត្រូវមានរំលេចឬបកប្រែជាភាសាខ្មែរ ឬភាសាអង់គ្លេស។



៣- អ្នកជាប់ពន្ធអនិវាសនជនដែលបានចុះបញ្ជីដូចមានចែងក្នុងកថាខណ្ឌ ១ នៃប្រការនេះ ត្រូវស្ថិតនៅក្រោមការគ្រប់គ្រងរបស់នាយកដ្ឋានគ្រប់គ្រងអ្នកជាប់ពន្ធដំ។

៤- កម្រៃសេវាចុះបញ្ជី និងធ្វើបច្ចុប្បន្នភាពព័ត៌មានអ្នកជាប់ពន្ធ ត្រូវបានកំណត់ដូចខាងក្រោម៖

ក- ៤០០ ០០០ រៀល សម្រាប់ការចុះបញ្ជីអាករលើតម្លៃបន្ថែម

ខ- ២០០ ០០០ រៀល សម្រាប់ការធ្វើបច្ចុប្បន្នភាពព័ត៌មានអ្នកជាប់ពន្ធ៖

- នាមករណ៍សហគ្រាស
- អាសយដ្ឋាន
- សមាសភាពអ្នកគ្រប់គ្រង។

៥- អ្នកជាប់ពន្ធអាចទទួលបានសេចក្តីសម្រេចចុះបញ្ជីអាករលើតម្លៃបន្ថែម ឬការធ្វើបច្ចុប្បន្នភាពព័ត៌មានក្នុងរយៈពេល ៧ ថ្ងៃ ទៅ ១០ ថ្ងៃ នៃថ្ងៃធ្វើការ។

៦- ឯកសារផ្លូវការនៃការចុះបញ្ជីអាករលើតម្លៃបន្ថែម ឬការធ្វើបច្ចុប្បន្នភាពព័ត៌មាន ដែលរដ្ឋបាលសារពើពន្ធត្រូវផ្តល់ឱ្យអ្នកជាប់ពន្ធជាទម្រង់ឌីជីថល (PDF) មានដូចខាងក្រោម៖

- ក- វិញ្ញាបនបត្រចុះបញ្ជីអាករលើតម្លៃបន្ថែមសាមញ្ញ
- ខ- ប័ណ្ណសម្គាល់ការចុះបញ្ជីពន្ធដារ
- គ- លិខិតជូនដំណឹងស្តីពីការបំពេញកាតព្វកិច្ចសារពើពន្ធ។

៧- រដ្ឋបាលសារពើពន្ធមានសិទ្ធិចុះបញ្ជីអាករលើតម្លៃបន្ថែមជាឯកតោភាគី ក្នុងករណីដែលអ្នកជាប់ពន្ធពុំបានមកចុះបញ្ជី ឬមិនបានមកចុះបញ្ជីតាមការអញ្ជើញរបស់រដ្ឋបាលសារពើពន្ធ ដោយផ្អែកលើព័ត៌មាននិងទិន្នន័យដែលរដ្ឋបាលសារពើពន្ធមាន។

ប្រការ ១២.- វិក្កយបត្រអាករ

១- បុគ្គលជាប់អាករដូចមានចែងក្នុងកថាខណ្ឌ ១ នៃប្រការ ៣ ត្រូវចេញវិក្កយបត្រ និងប្រមូលប្រាក់អាករពីគ្រប់អ្នកប្រើប្រាស់។ វិក្កយបត្រយ៉ាងតិច ត្រូវមាននិទ្ទេសដូចខាងក្រោម៖

- ក- ឈ្មោះ អាសយដ្ឋាន និងលេខអត្តសញ្ញាណកម្មចុះបញ្ជីអាករលើតម្លៃបន្ថែម របស់អ្នកជាប់ពន្ធអនិវាសនជន
- ខ- ឈ្មោះ អាសយដ្ឋាន និង/ឬលេខអត្តសញ្ញាណកម្មចុះបញ្ជីអាករលើតម្លៃបន្ថែមរបស់អតិថិជន
- គ- លេខវិក្កយបត្រ និងកាលបរិច្ឆេទចេញវិក្កយបត្រ
- ឃ- សេចក្តីបរិយាយមុខទំនិញឌីជីថល ឬសេវាឌីជីថលដែលបានផ្គត់ផ្គង់
- ង- តម្លៃជាប់អាករ និងអាករលើតម្លៃបន្ថែម ឬតម្លៃសរុបនៃការផ្គត់ផ្គង់រួមទាំងអាករ។

២- បុគ្គលជាប់អាករដូចមានចែងក្នុងកថាខណ្ឌ ២ នៃប្រការ ៣ ដែលទទួលបានការផ្គត់ផ្គង់ជាប់អាករនូវទំនិញឌីជីថល ឬសេវាឌីជីថល ឬរាល់សកម្មភាពពាណិជ្ជកម្មតាមប្រព័ន្ធអេឡិចត្រូនិក ត្រូវតែអាករជំនួសអ្នកផ្គត់ផ្គង់អនិវាសនជន ទោះបីអ្នកផ្គត់ផ្គង់អនិវាសនជននោះបាន ឬមិនបានចុះបញ្ជីអាករលើតម្លៃបន្ថែមក្តី និងត្រូវប្រកាសបង់ប្រាក់អាករលើតម្លៃបន្ថែមផ្អែកលើវិក្កយបត្ររបស់អ្នកផ្គត់ផ្គង់អនិវាសនជនដោយមានឯកសារគាំទ្រការទិញ និងការទូទាត់ប្រាក់។

៣- វិក្កយបត្រអាចប្រើប្រាស់ជាភាសាបរទេស ដោយត្រូវមានរំលេចជាភាសាខ្មែរ ឬភាសាអង់គ្លេស។

ប្រការ ១៣.- បញ្ជី កំណត់ត្រា និងព័ត៌មាន

១- បុគ្គលជាប់អាករដូចមានចែងក្នុងកថាខណ្ឌ ១ នៃប្រការ ៣ ត្រូវរៀបចំរបាយការណ៍អំពីប្រតិបត្តិការនៃការផ្គត់ផ្គង់ប្រចាំខែតាមទម្រង់ដែលកំណត់ដោយអគ្គនាយកដ្ឋានពន្ធដារ។

២- បុគ្គលជាប់អាករដូចមានចែងក្នុងកថាខណ្ឌ ២ នៃប្រការ ៣ ត្រូវរៀបចំបញ្ជី កំណត់ត្រា និងព័ត៌មានអាករលើ តម្លៃបន្ថែមដូចមានចែងក្នុងមាត្រា ៧៩ នៃច្បាប់ស្តីពីសារពើពន្ធ។

ប្រការ ១៤.- ការអនុគ្រោះកាតព្វកិច្ចពន្ធអាករ

១- បុគ្គលជាប់អាករដូចមានចែងក្នុងកថាខណ្ឌ ១ នៃប្រការ ៣ ត្រូវបានអនុគ្រោះពីកាតព្វកិច្ចបង់ពន្ធប៉ាតង់។

២- បុគ្គលជាប់អាករដូចមានចែងក្នុងកថាខណ្ឌ ២ នៃប្រការ ៣ ដែលជាអ្នកជាប់ពន្ធកូចបានចុះបញ្ជីស្របតាមច្បាប់ និងបទប្បញ្ញត្តិស្តីពីពន្ធដារជាធរមាន ត្រូវបានអនុគ្រោះពីកាតព្វកិច្ចអាករលើតម្លៃបន្ថែមតាមយន្តការគិតអាករជំនួសដូចមាន ចែងក្នុងប្រការ ១០ ក្នុងរយៈពេល ៥ឆ្នាំ ចាប់ពីប្រកាសនេះចូលជាធរមាន។

ប្រការ ១៥.- ទោសទណ្ឌ

បុគ្គលជាប់អាករដូចមានចែងក្នុងប្រការ ៣ ដែលមិនបានចុះបញ្ជីឬមិនបានធ្វើបច្ចុប្បន្នភាពព័ត៌មាន ឬមិនបានដាក់ លិខិតប្រកាស និងបង់ប្រាក់អាករជូនរដ្ឋបាលសារពើពន្ធ ត្រូវទទួលរងទោសទណ្ឌដូចមានចែងនៅក្នុងច្បាប់និងបទប្បញ្ញត្តិ ស្តីពីពន្ធដារជាធរមាន។

ប្រការ ១៦.- និរាករណ៍

បទប្បញ្ញត្តិទាំងឡាយណាដែលផ្ទុយនឹងប្រកាសនេះ ត្រូវទុកជានិរាករណ៍។

ប្រការ ១៧.- ការអនុវត្ត

រដ្ឋមន្ត្រីប្រតិភូអមនាយករដ្ឋមន្ត្រី នាយកខុទ្ទកាល័យ អគ្គលេខាធិការ ប្រតិភូរាជរដ្ឋាភិបាលទទួលបន្ទុកជាអគ្គនាយក នៃអគ្គនាយកដ្ឋាន ឬអគ្គនាយកនៃគ្រប់អគ្គនាយកដ្ឋាន អគ្គាធិការនៃអគ្គាធិការដ្ឋាន និងប្រធានអង្គភាពក្រោមឱវាទក្រសួង សេដ្ឋកិច្ចនិងហិរញ្ញវត្ថុ ត្រូវទទួលបន្ទុកអនុវត្តប្រកាសនេះតាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ថ្ងៃខែឆ្នាំ ខែសីហា ឆ្នាំ២០២១ ឆ្នាំរូវ ត្រីស័ក ព.ស. ២៥៦៥
រាជធានីភ្នំពេញ ថ្ងៃទី ០៧ ខែ កញ្ញា ឆ្នាំ២០២១

កន្លែងទទួល៖

- ទីស្តីការគណៈរដ្ឋមន្ត្រី
- ខុទ្ទកាល័យសម្តេចអគ្គមហាសេនាបតីតេជោ នាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវឧបនាយករដ្ឋមន្ត្រី
- សាលារាជធានី-ខេត្ត
- ដូចប្រការ ១៧ “ដើម្បីអនុវត្ត”
- រាជកិច្ច
- ឯកសារ កាលប្បវត្តិ



អគ្គបណ្ឌិតសភាចារ្យ អូន ព័ន្ធមុនីរ័ត្ន

4-2